

பிரசார் பாரதி
அகில இந்திய வானொலி, சென்னை-4
24 10 2025 FRIDAY 12.40 PM
ஆகாஷ்வாணி

தலைப்புச் செய்திகள்

1. இளைஞர்களின் எதிர்கால கனவுகளை நனவாக்கும் வகையில் வேலைவாய்ப்பு திருவிழா நடத்தப்பட்டு வருவதாக பிரதமர் திரு நரேந்திர மோடி கூறியுள்ளார்.
2. இந்தோ - திபெத்திய எல்லைக் காவல்படையின் நிறுவன நாளையொட்டி, குடியரசு துணைத்தலைவர், மத்திய உள்துறை அமைச்சர் உள்ளிட்டோர் வாழ்த்து தெரிவித்துள்ளனர்.
3. ஆந்திர மாநிலம், கர்னூல் அருகே இன்று அதிகாலை நேரிட்ட பேருந்து தீ விபத்தில் 20 பேர் உயிரிழந்துள்ளனர்.
4. உலக போலியோ ஒழிப்பு தினம் இன்று கடைபிடிக்கப்படுகிறது.
5. ஆசிய இளையோர் விளையாட்டுப் போட்டியில் இந்தியா ஒரு வெள்ளி, ஒரு வெண்கலப்பதக்கம் வென்றுள்ளது.

-- இனி விரிவான செய்திகள் ---

<<<<<<>>>>>>

இளைஞர்களின் எதிர்கால கனவுகளை நனவாக்கும் வகையில் வேலைவாய்ப்பு திருவிழா நடத்தப்பட்டு வருவதாக பிரதமர் திரு நரேந்திர மோடி தெரிவித்துள்ளார்.

புதுதில்லியில் 17-ஆவது தேசிய வேலைவாய்ப்பு திருவிழாவில் காணொலி வாயிலாக இன்று உரையாற்றிய அவர், நாடுமுழுவதும் 40 இடங்களில் நடைபெற்ற இந்த வேலைவாய்ப்பு திருவிழாவில் 51 ஆயிரத்திற்கும் அதிகமானோருக்கு பணிநியமன ஆணைகள் வழங்கப்பட்டுள்ளது மகிழ்ச்சி அளிப்பதாக கூறினார்.

அண்மையில் நடைபெற்ற பல்வேறு வேலைவாய்ப்பு திருவிழாக்கள் மூலம் இதுவரை 11 லட்சம் பேருக்கு பணி நியமன ஆணைகள் வழங்கியிருப்பதாக பிரதமர் தெரிவித்தார்.

தமிழகத்தில் மொத்தம் 334 பேருக்கு பணிநியமன ஆணைகள் இன்று வழங்கப்பட்டன.

சென்னை, திருச்சி, கோயம்புத்தூர் மற்றும் மதுரையில் நடைபெற்ற இந்த நிகழ்ச்சியில் பணி நியமன ஆணைகளை மத்திய இணையமைச்சர்கள் வழங்கினர்.

திருச்சியில் மத்திய நிதித்துறை இணையமைச்சர் திரு பங்கஜ் செளத்ரி, கோவையில் மத்திய இணையமைச்சர் திரு ஸ்ரீபத் யசோ நாயக் ஆகியோர் பணி நியமன ஆணைகளை வழங்கினர்.

மத்திய அரசின் தபால்துறை, நேரடி வரி விதிப்புத்துறை, சுங்கத்துறை, ரயில்வே, பெட்ரோலியம் மற்றும் இயற்கை எரிவாயு, தேசிய தொழில்நுட்ப ஆசிரியர் பயிற்சி மையம், மத்திய அரசின் நிதிச்சேவைகள் துறை ஆகியவற்றில் பணிபுரிவதற்கான ஆணைகள் இதில் வழங்கப்பட்டன.

சென்னையில் அஞ்சல்துறையின் மூலம் ஏற்பாடு செய்யப்பட்டிருந்த நிகழ்ச்சியில் 116 பேருக்கு பணி நியமன ஆணைகள் இன்று வழங்கப்பட்டன.

இந்நிகழ்ச்சியில், பணிநியமன ஆணை பெற்றது மகிழ்ச்சி அளிப்பதாக பணிநியமன ஆணை பெற்றவர்கள் தெரிவித்தனர்.

(Voice Byte – பணிநியமன ஆணை பெற்றவர்கள் 50 Sec.)

<<<<<<>>>>>

இந்தோ - திபெத்திய எல்லைக் காவல்படையின் நிறுவன நாள் இன்று கொண்டாடப்படுகிறது.

இந்நாளையொட்டி, குடியரசு துணைத்தலைவர் திரு சி பி ராதாகிருஷ்ணன், அப்படையினரின் வீர தீர செயல்களுக்கு பாராட்டு தெரிவித்துள்ளார்.

இதுதொடர்பாக, அவர் இன்று வெளியிட்டுள்ள சமூக வலைதள பதிவில், நாட்டின் இமயமலை எல்லையில் பாதுகாப்புப்பணியில் இந்த வீரர்கள் ஈடுபட்டுள்ளதை சுட்டிக்காட்டியுள்ளார்.

நாட்டின் பாதுகாப்பிற்கும், வலிமைக்கும் இந்தோ - திபெத்திய எல்லைக் காவல்படையினரின் அர்ப்பணிப்பு பாராட்டுதலுக்குரியது என்று திரு சி பி ராதாகிருஷ்ணன் தெரிவித்துள்ளார்.

மத்திய உள்துறை அமைச்சர் திரு அமித் ஷா வெளியிட்டுள்ள சமூக வலைதள பதிவில், பனிபடர்ந்த மலைப்பகுதியில் துணிச்சலுடனும், மன உறுதியுடனும் நாட்டை பாதுகாக்கும் பணியில் ஈடுபட்டுள்ள வீரர்களை பாராட்டுவதாக குறிப்பிட்டுள்ளார்.

நாட்டிற்காக உயிர்த்தியாகம் செய்த வீரர்களுக்கு மரியாதை செலுத்துவதாகவும் திரு. அமித் ஷா கூறியுள்ளார்.

<<<<<<>>>>>>

உலக போலியோ ஒழிப்பு தினம் இன்று கடைபிடிக்கப்படுகிறது.

இந்நாளையொட்டி, மத்திய சுகாதாரத்துறை அமைச்சர் திரு ஜெ பி நட்டா வெளியிட்டுள்ள சமூக வலைதள பதிவில், போலியோ சொட்டு மருந்தை தவறாமல் குழந்தைகளுக்கு வழங்கி அந்த நோய் மீண்டும் வருவதை தடுக்க உறுதியுடன் செயல்பட வேண்டும் என்று கூறியுள்ளார்.

இந்தியாவிலிருந்து போலியோவை ஒழிப்பதற்கு மக்களின் பங்களிப்புடன், சுகாதாரத்துறை இணைந்து செயல்பட்டதை அவர் சுட்டிக்காட்டியுள்ளார்.

போலியோவை ஒழிப்பது என்ற இலக்கை எட்டுவதற்கு, சுகாதாரத்துறை பணியாளர்கள் ஒவ்வொரு வீட்டிற்கும் சென்று குழந்தைகளுக்கு போலியோ சொட்டு மருந்து வழங்கியதாக திரு ஜெ பி நட்டா கூறியுள்ளார்.

<<<<<<>>>>>>

ஐக்கிய நாடுகள் அமைப்பு தொடங்கி 80 ஆண்டுகள் நிறைவு பெற்றுள்ள நிலையில் அதற்கான நினைவு அஞ்சல் தலையை வெளியுறவுத்துறை அமைச்சர் டாக்டர் ஜெய்சங்கர் இன்று வெளியிட்டார்.

புதுதில்லியில் நடைபெற்ற நிகழ்ச்சியில் பேசிய அவர், சர்வதேச அளவில் சண்டை சச்சரவுகள் அதிகரித்து வரும் நிலையில், அமைதிக்கான தேவை எழுந்துள்ளது.

பல்வேறு நாடுகள் சர்ச்சைகளில் சிக்கி அந்நாட்டின் குடிமக்கள் இன்னலுக்கு உள்ளாகி வருகின்றனர்.

இதற்கு தீர்வுகாணும் வகையில் ஐ நா அமைப்பு செயல்பட வேண்டியது அவசியம் என்று அவர் கூறினார்.

நாடுகளின் இறையான்மை மதிக்கப்படும் அதேநேரத்தில், சவால்களை அமைதியான முறையில் எதிர்கொள்ள வேண்டியது அவசியம் என்றும் டாக்டர் ஜெய்சங்கர் தெரிவித்தார்.

<<<<<<>>>>>>

Chhath பண்டிகையையொட்டி அது தொடர்பான பாடல்களை தம்முடன் பகிர்ந்துகொள்ளுமாறு பிரதமர் திரு நரேந்திர மோடி கேட்டுக்கொண்டுள்ளார்.

இதுதொடர்பாக, அவர் இன்று வெளியிட்டுள்ள சமூக வலைதள பதிவில், நாடு முழுவதும் குறிப்பாக பீகாரில் Chhath பண்டிகை கொண்டாட்டங்களுக்கு மக்கள் ஆயத்தமாகி வருவதை சுட்டிக்காட்டியுள்ளார்.

Chhath பூஜை தொடர்பான பாடல்கள் இந்த பண்டிகையின் முக்கியத்துவத்தை எடுத்துக்காட்டுவதாகவும் பிரதமர் தெரிவித்துள்ளார்.

<<<<<<>>>>>>

ஆந்திர மாநிலம், கர்னூல் அருகே பேருந்தில் ஏற்பட்ட தீ விபத்தில் 20 பேர் உயிரிழந்தனர். காயமடைந்த 15 பேர் மருத்துவமனையில் சிகிச்சைக்காக அனுமதிக்கப்பட்டுள்ளனர்.

ஹைதராபாதிலிருந்து, பெங்களூருவுக்கு சென்ற இந்த பேருந்து கர்னூல் அருகே சின்னடேக்குர் கிராமத்தில் இன்று அதிகாலை இருசக்கர வானத்தின் மீது மோதியதால் இந்த தீ விபத்து ஏற்பட்டதாக எமது செய்தியாளர் தெரிவிக்கிறார்.

இந்த பேருந்தில் 40 பயணிகளும், இரண்டு வாகன ஓட்டுநர்களும் பயணம் செய்ததாக கர்னூர் காவல்துறை கண்காணிப்பாளர் திரு விக்ராந்த் பாட்டீல் தெரிவித்துள்ளார்.

இதனிடையே, இந்த விபத்தில் உயிரிழந்தவர்களின் குடும்பத்தினருக்கு குடியரசுத்தலைவர் திருமதி திரௌபதி முர்மு, குடியரசு துணைத்தலைவர் திரு சி பி ராதாகிருஷ்ணன், பிரதமர் திரு நரேந்திர மோடி உள்ளிட்டோர் இரங்கல் தெரிவித்துள்ளனர்.

உயிரிழந்தவர்களின் குடும்பத்தினருக்கு தலா 2 லட்சம் ரூபாயும், காயமடைந்தவர்களுக்கு தலா 50 ஆயிரம் ரூபாயும் வழங்கப்படும் என்று பிரதமர் அறிவித்துள்ளார்.

ஆந்திரப்பிரதேச முதலமைச்சர் திரு சந்திரபாபு நாயுடு, தெலங்கானா முதலமைச்சர் திரு ரேவந்த் ரெட்டி உள்ளிட்டோர் இந்த பேருந்து தீ விபத்து சம்பவத்திற்கு இரங்கல் தெரிவித்துள்ளனர்.

<<<<<<>>>>>>

பீகார் சட்டப்பேரவைக்கு 122 தொகுதிகளுக்கு, அடுத்த மாதம் 11ஆம் தேதி நடைபெறவுள்ள இரண்டாம் கட்ட தேர்தலில் ஆயிரத்து 302 வேட்பாளர்கள் களத்தில் உள்ளனர்.

இரண்டாம் கட்ட தேர்தலில் ஆயிரத்து 761 வேட்புமனுக்கள் தாக்கல் செய்யப்பட்டன.

இதில், ஆயிரத்து 372 மனுக்கள் ஏற்கப்பட்டன.

வேட்புமனுக்களை திரும்பப் பெற கடைசி நாளான நேற்று, 70 பேர் மனுக்களை திரும்பப் பெற்றுக் கொண்டனர்.

Gaya, Sasaram, Chainpur சட்டப்பேரவை தொகுதிகளில் மிக அதிகமாக 22 வேட்பாளர்கள் களத்தில் உள்ளதாக பீகார் தலைமை தேர்தல் அதிகாரி தெரிவித்துள்ளார்.

இதனிடையே, பீகார் சட்டப்பேரவைக்கு இரண்டு கட்டங்களாக நடைபெறவுள்ள தேர்தலுக்கான பிரச்சாரம் தீவிரமடைந்துள்ளது.

பிஜேபி மூத்த தலைவரும், பிரதமருமான திரு. நரேந்திர மோடி, சமஸ்திபூர் மாவட்டம், Doodhpura-வில் தேர்தல் பிரச்சாரத்தை இன்று தொடங்கவுள்ளார்.

ஐக்கிய ஜனதா தள் தலைவரும், முதலமைச்சருமான திரு. நிதிஷ் குமாருடன் இணைந்து, பிரதமர் Begusarai உள்ளிட்ட பல்வேறு இடங்களில் இன்று பிரச்சாரம் மேற்கொள்கிறார்.

எதிர்க்கட்சிகளின் ஒருங்கிணைந்த கூட்டணியின் முதலமைச்சர் வேட்பாளரும், ராஷ்ட்ரிய ஜனதா தள் தலைவருமான திரு. தேஜஸ்வி யாதவ், வைஷாலி, சஹர்ஷா, தர்பங்கா உள்ளிட்ட பல்வேறு இடங்களில் தேர்தல் பிரச்சாரத்தில் ஈடுபடவுள்ளார்.

<<<<<<>>>>>>

காலா அமைதி ஒப்பந்தத்தை நிறைவேற்ற அமெரிக்க அதிபர் திரு. டோனல்ட் ட்ரம்ப் மேற்கொண்ட முயற்சிகளுக்கு இந்தியா பாராட்டு தெரிவித்துள்ளது.

ஐ.நா. பாதுகாப்பு சபையில் நடைபெற்ற மேற்காசியா குறித்த விவாதத்தில் பங்கேற்ற ஐ.நாவுக்கான இந்தியாவின் நிரந்தர பிரதிநிதி திரு.ஹரிஷ், அமைதியை நிலைநாட்டுவதற்காக அமெரிக்கா மேற்கொண்டுள்ள இந்த முயற்சிகளை அனைத்து தரப்பினரும் ஏற்றுக் கொள்ள வேண்டும் என்று கேட்டுக் கொண்டார்.

இஸ்ரேலுக்கும் - ஹமாஸ் அமைப்பினருக்கும் இடையேயான பேச்சுவார்த்தையில் முக்கியப் பங்கு வகித்த எகிப்து மற்றும் கத்தார் நாடுகளுக்கும் திரு. ஹரிஷ் பாராட்டு தெரிவித்தார்.

<<<<<<>>>>>>

ஆசிய இளையோர் விளையாட்டுப் போட்டியில் இந்தியா ஒரு வெள்ளி, ஒரு வெண்கலப்பதக்கத்தை வென்றுள்ளது.

பக்ரைனில் நடைபெற்றுவரும் இப்போட்டியின் ஐந்தாயிரம் மீட்டர் நடைபோட்டியின் மகளிர் பிரிவில் ரஞ்சனா யாதவ் வெள்ளிப்பதக்கத்தையும், ஆடவர் பிரிவில் Balash Mandal வெண்கலப்பதக்கத்தையும் வென்றனர்.

சுவிட்சர்லாந்தில் நடைபெற்று வரும் சர்வதேச டென்னிஸ் போட்டியில் இந்தியாவின் ரோஹன் போபண்ணா – அமெரிக்காவின் *Ben Shelton* இணை அரையிறுதிக்கு முன்னேறியுள்ளது.

ஆடவர் இரட்டையர் பிரிவு காலிறுதி ஆட்டத்தில் இந்த இணை 6-3, 3-6, 10-3 என்ற செட்கணக்கில் பிரான்ஸின் *Herbert – Nicolas Mahut* இணையை வென்றது.

ஆஸ்திரேலிய பாரா பேட்மிண்டன் போட்டியில் இந்தியாவின் *Manoj Sarkar* இறுதியாட்டத்திற்கு முன்னேறியுள்ளார்.

ஆடவர் ஒற்றையர் பிரிவு அரையிறுதி ஆட்டத்தில் அவர், பிரான்ஸின் *Mathieu Thomas*-ஐ வென்றார்.

இங்கிலாந்தில் நடைபெற்றுவரும் சர்வதேச டேபிள் டென்னிஸ் போட்டியில், இந்தியாவின் *Harmeth Desai* இரண்டாவது சுற்றுக்கு முன்னேறியுள்ளார்.

<<<<<<>>>>>>